



# Ta' Żeppi – Il-Masġar Organiku taż-Żebbuġ fil-Fawwara

kitba ta' Marie Louise Zammit

F'Malta nisimghu hafna dwar il-hsarat li ċerti kimiċi li jintużaw fil-produzzjoni agrikola jikkawżaw fuq l-ambjent, u kemm il-preżenza ta' dawn il-kimiċi fil-haxix u l-frott li nixtru jistgħu ikunu ta' detriment għal saħħitna. Però ftit li xejn nisimghu li hawn metodi ta' kultivazzjoni li jipproteġu kemm lil ambjent kif ukoll lis-saħħa tal-konsumaturi. Dawn il-metodi ta' produzzjoni jissejhu **organici** u jinvolvu l-prattika ta' sistemi agrikoli li jkabbro hxejjex u frott minghajr l-użu ta' pesticidi u fertilizzanti artifiċjali. Kollox isir bl-aktar mod naturali. U hawn Malta jeżistu xi produttori li jużaw dawn is-sistemi. Fosthom produttor taż-żebbuġ tal-mejda u żejt taż-żebbuġa li jinsab mhux wisq il-bogħod minn hawn – f'masġar ġewwa l-Fawwara, limiti tas-Siġġiewi, li jgħib l-isem "Ta' Żeppi".

Iltqajt ma' Joe Borg li huwa sid dan il-masġar f'ġurnata sabiħa u kollha xemx tar-Rebbiegha. Ix-xemx kienet tahrq, imma l-friegħi mgħobbijin biż-żagħar taż-żebbuġ offrew dell mill-qilla tar-raġġi filwaqt li l-fewġa helwa tar-riħ diehel minn nofsinħar taffa mis-shana, pjuttost barra minn żmienha li kellna f'din l-aħħar sena. Hekk introduċa ruħu Joe, billi tani rendikont ta' kif l-impatt ta' l-attivitajiet tal-bnedmin qed ikollhom effetti negattivi fuq il-klima. Qalli li l-agrikoltura, sfortunatament, hija wahda mis-setturi li l-aktar għandha impatti fuq l-ambjent, speċjalment fejn għandhom x'jaqsmu r-rizorsi naturali bħall-hamrija u l-ilma. Huwa għalhekk li llum 'l ġurnata qed jinhass il-bżonn li ssir bidla ta' kif ahna niproduċu l-ikel tagħna billi nies bħalu joffru aktar informazzjoni u tagħlim b'kull mezz possibbli 'l dawk li għandhom interess u għal qalbhom in-natura w saħħithom.

## Il-Kondizzjonijiet li Fih Jikber Dan il-Masġar

L-għalqa ta' Joe hija kbira hafna u thares lejn nofsinħar, faċċata eżatt ta' Filfla. Hija lokalizzata mal-ġenb ta' l-irdumijiet weqfin tal-Fawwara u għalhekk l-għalqa tikkonsisti f'sensiela ta' għelieqi mtarrġin wahda fuq wahda. L-aktar irjehat li jolqtu huma dawn ġejjin minn Nofsinħar, liema rjeh huma ġeneralment b'saħħithom, shan, umduzi u mgħobbijin bil-melħ minn fuq il-baħar. Il-hamrija hija prodott tal-ġebel ta' dawk

l-inħawi u għalhekk għandha livell għoli ta' alkalina, jiġifieri m'hijix aċiduza peress li fiha kontenut għoli ta' ġibs. Tul in-niżla kollha hemm sistemi sotterrani ta' kanali u ġibjuni ta' l-ilma li minnhom jittiehed l-irrigazzjoni skond il-bżonn għat-tisqija tas-siġar. Dawn huma kondizzjonijiet idejali għas-siġra taż-żebbuġ għax din it-tip ta' siġra tirrekjedi, xemx, hamrija alkalina, kapaċi tirreżisti n-nixfa u tiflah għall-melħ li jkun hemm fl-arja, insomma klima u tipoloġija tipika tal-Mediterran.

## Il-Varjetajiet tas-Siġar taż-Żebbuġ

Skond dak li qalli Joe Borg, kemm jekk il-prattika tkun organika kif ukoll konvenzjonali (tip ta' produzzjoni l-aktar pprattikata u li nafu biha), huwa mportanti li jsir studju tal-kondizzjonijiet li fih ikun se jinżera masġar ġdid, sabiex il-produttur iserrah mohħu li se jinvesti fis-sod u ma jkollux telf ta' flus riżultat ta' nuqqas ta' ppjanar bil-hsieb. Għaldaqstant, il-varjetà, jew varjetajiet tas-siġar huwa mportanti hafna. Dan għaliex, illum il-ġurnata għal kull tip ta' siġra jeżistu hafna varjetajiet differenti li jkollhom karatteristiċi speċifiċi skond il-kondizzjonijiet li se jikbru fihom. Dawn il-karatteristiċi jistgħu jkunu kapaċitajiet għal addattament ta' kondizzjonijiet ambjentali, eżempju kwalità ta' hamrija (aċiduza jew alkalina) jew kwalità ta' ilma (mielah jew tqil), kwalitajiet reżistenti għal ċertu insetti jew mard. kif ukoll kwalitajiet mixtieqa tal-prodott finali, jew aħjar kwalitajiet tal-frotta taż-żebbuġ fost l-aktar imfittxija mill-konsumatur u rikjesti mis-suq lokali (ez : toghma).

Il-varjetajiet tas-siġar taż-żebbuġ li jkabbar Joe huma dawk li jipprovdu reżistenza għal ċertu tip ta' mard u nsetti, jifilħu għal tip ta' arja pjuttost mielħa (peress li ġejja minn fuq il-baħar) u li jiproduċu hafna frott ta' certa' daqs u ta' livelli għoljin ta' żejt. Fost l-aktar li għandu nsibu l-varjetà:-


- **Leccino** – li tipproduċi zebruġ għal għasir;
- **Giraffa** – tipproduċi zebruġ tal-mejda, jew aħjar biex jittiekel shieh;
- **Uova di Piccione** – li tipproduċi zebruġ kbir tal-mejda;
- **Carolea** – hija varjetà li tista' tiġi mhawwla fi spazji żgħar peress li ma tikbirx hafna;

- **Frantoio** – varjetà li l-frott taghha jiproduci hafna żejt f'ammonti konsistenti minn sena ghal'ohra però li għanda reżistenza baxxa kontra d-dubbiena taż-żebbuġ;
- **Cipressina** – varjetà ukoll uzata għaż-żejt però li tintuża biex tiġi mħallta maż-żejt tal-Frantoio sabiex ittieh aktar toghma.

## Kif Saret il-Preparazzjoni ta' l-Art meta Nżera' dan il-Masġar

Peress li l-għalqa tinsab f'post wieqaf, ir-riskju li tintilef hafna hamrija max-xita u bir-rih huwa għoli hafna, u għalhekk, il-preparazzjoni sabiex tissalvagwardja kemm jista' jkun din ir-riżorsa kellha ssir bir-reqqa u b'hafna attenzjoni. Fl-għalqa kienu jeżistu diġà siġar u veġetazzjoni selvaġġa li l-għeruq tagħhom għenu jorbto l-hamrija man-niżla sabiex din ma tintilifx.

Għalhekk, meta thawwlu l-ewwel siġar taż-żebbuġ, hafna mis-siġar selvaġġ thallew fil-post sakemm iż-żebbuġ kiber biżżejjed u l-għeruq tagħhom ankraw irwiehhom sew fil-hamrija. B'hekk setghu joffru huma stess il-protezzjoni mehtiega lill-ewwel saff ta' hamrija tal-wiċċ. Riżultat ta' dan, uhud mis-siġar u pjanti selvaġġi tnehew biex jagħtu lok liż-żebbuġ jikber sew.



### Kif Tikber is-Siġra taż-Żebbuġ

Is-siġra taż-żebbuġ m'hijiex siġra li trid hafna fond biex tikber. Però aktar ma tkun

fonda l-hamrija aktar tikber is-siġra. Minn daqshekk, Joe Borg m'għandux problema ta' fond għax kif inhi mtarraġa l-għalqa tipprovdi biżżejjed hamrija.

Però s-siġar jirrikjedu attenzjoni speċjali ta' żbir biex ma' jikbrux iżżejjed. Huwa mportanti li wiehed iżomm f'mohhu li jekk is-siġra ssib hafna fond, l-għeruq ikollhom fejn jikbru sew u daqskemm is-siġra tikber minn isfel daqshekk iehor tikber minn fuq u żabra tajba darbtejn fis-sena hija mportanti sabiex jinżamm daqs kostanti li jgħati l-produzzjoni mistennija filwaqt li tiġi mantenuta l-faċilità tal-ġbir tal-frott.

Aktar ma tikber is-siġra aktar issir diffiċli biex jingabar il-frott (speċjalment dawk li jkunu fil-frieghi l-għoljin) u aktar jitwal il-hin li hemm riservat għal ġbir.

### Iż-Żabra

It-tip ta' żabra idejali hija dik imsejha *vase*. Joe Borg spjegali li din it-tip ta' żabra iżzomm is-siġra


f'forma ta' vażun bi tlett frieghi prinċipali li jkunu jikbru miż-żokk ewlieni. Jinqatghu il-frieghi li jkunu taw il-frott is-sena ta' qabel u jithallew il-frieghi l-ohra. Uhud minn dawn li jithallew jkunu l-frieghi l-ġodda li nibtu s-sena ta' qabel u se jkunu dawk li jgħatu l-frott fis-sena preżenti. Frieghi ohra li ma jinżabrux jkunu frieghi ġodda, liema frieghi huma ntiżi li se jagħtu l-frott is-sena d-diehla. Din it-tip ta' żabra tagħti lok biex kull fergha tkun esposta għad-dawl tax-xemx u l-ebda fergha ma' tghatti jew iddellel lill-ohra.

Tip ta' żabra ohra li ġieli pp Prattika Joe Borg hija dik *reguvinanti* li tiġi applikata lil dawk is-siġar li jkunu ġew attakkati sew minn xi insetti jew mard jew inkella meta s-siġra tiżviluppa hafna għeqiedi tul iz-zkuk u l-frieghi kollha msejhin *kallijiet*. Dawn il-kallijiet jiġu żviluppati meta z-zkuk ihokku ma' xulxin u jhallu qisa selha, fuq liema selha s-siġra tiffurma qisu għata iebsa biex tiproteġi l-intern delikat ta' taht il-qoxra taz-zokk. Din l-għata għanda t-tendenza tiġi attakkata minn batteri li jnaqqsu mill-effiċjenza tas-siġra in ġenerali. F'każijiet bħal dawn ma jibqa' xejn aktar x'wiehed jagħmel hlief li jagħti żabra kbira li permezz tagħha jitnehew il-parti l-kbira tal-frieghi morda jew bil-hsara u s-siġra terġa tingħata nifs ġdid u hajja ġdida.

Iz-zkuk, frieghi u weraq li jaqa' ma l-art waqt iż-żbir, jiġi mqatta f'biċċiet żgħar hafna u jinharat fil-hamrija sabiex iservi bhala materjal organiku. Dan il-materjal organiku huwa sors ta' nutriment siewi hafna għas-siġar u jservi ta' fertilizzant naturali. Għal kuntrarju ta' dan, meta tinżabar jew tinqala siġra marida, il-materjal jithalla fil-post u jiġi mahruq. F'każ ta' qlugh, is-siġra tiġi mqatta f'biċċiet żgħar u mahruqa fl-istess toqba minn fejn tkun inqalghet. B'hekk jiġi ggarantit li l-mard jinqered żgur u ma jinferix fuq siġar ohra.

### Irrigazzjoni

Meta s-siġra taż-żebbuġ tkun għada żgħira din ma' tirrikjedix wisq ilma u tminn litri f'siegha applikati darba f'ġimgha huma kkonsidrati suffiċenti. Ghalkemm siġar taż-żebbuġ maturi jifilhu n-nuqqas ta' l-ilma, applikazzjoni tajba t'irrigazzjoni tissarraff fi produzzjoni għolja. Għal dan il-għan, Joe Borg jagħti 160 litru t'ilma s-siġra kull tlieta jew erbgha ġimghat, kemm fis-sajf kif ukoll fix-xitwa. L-ilma jiġi applikat b'sistema t'irrigazzjoni magħrufa bhala *drip irrigation*. Din is-sistema twassal l-ilma lis-siġra permezz ta' pajpjiet imtaqbin b'żennuni ckejkni li minnhom johrog ammont t'ilma regolat. Ir-regolazzjoni tal-prensa li biha johrog l-ilma hija kkontrollata minn pompa. B'hekk ma jinheliex ilma, għaliex l-ilma jiġi dirett u mogħti eżatti fejn hemm bżonn u fi kwantitatjiet ikkalkolati, skond in-neċessitajiet tas-siġra. Minn barra l-ilma, s-siġra taż-żebbuġ ikollha bżonn ukoll l-ossigenu fil-hamrija. Dan l-ossigenu jingħata permezz



Ilma mħallat bl-arja f'koncentrazzjoni ta' 50% ilma u 50% arja

ta' pajp iehor mgħoddi flimkien ma dak ta' l-ilma u li minnu jgħaddi pressa t'arja eżatt, eżatt minn fejn ikun hiereġ l-ilma.


### Fertilizzanti

Peress li dan il-masġar huwa organiku, ma jistgħux jiġu nużati fertilizzanti kimiċi bħal m'huwa n-Nitroġenu. Għaldaqstant, Joe jipprattika sistema t'ikkultivar magħruf bħala *intercropping*. Din hija prattika fejn flimkien mas-siġar, il-bidwi jiżra' u jkabbar prodotti oħra. Dawn generalment ikunu dwieli jew haxix. Perezempju din is-sena żera' l-ful. Il-ful, u hxejjex oħra mill-familja tal-legumi, għandhom karatteristika li jipproduċu n-Nitroġenu naturali fl-għeruq tagħhom. Wara li l-pjanta tkun ipproduċiet il-fulu, dan jinqata' u dak li jibqa' mill-pjanta (zokk, weraq u għeruq) jiġi mahrut b'kollox lura fil-hamrija. L-istess jiġri l-hxejjex l-oħra bħal m'huma l-patata, t-tadam, bżar aħdar u oħrajn. B'hekk, Joe jiggarrantixxi li fil-hamrija hemm dejjem sors ta' nutriment naturali mingħajr ma jkun hemm bżonn li jżid sorsi oħra artifiċjali.

### Insetti u Mard Iehor

L-aktar insett li jagħmel hsara lis-siġra taż-żebbuġ huwa *Dacus olea* jew aħjar id-dubbiena taż-żebbuġ. Dan l-insett jagħmel hafna hsara lil frott għax jgħix hajtu kollha gewwa l-frotta taż-żebbuġa. Metodu ta' kif jista' jiġi kkontrollat huwa billi jingabar u jitneħħa l-frott li jaqa' fl-art u li jkun mar, u l-frott li jibqa' fuq is-siġra wara l-hsad jinqata' kollu. Dan il-ghaliex, id-dubbiena tbid fil-frott meta jkun għadu fuq is-siġra u matul ix-xitwa l-bajd ifaqqas u d-dudu jibqa' jgħix go dan il-frott li jkun ma nqatax jew ma ngabarx sa ma terġa tasal ir-Rebbiegħa. Matul dan iż-żmien, meta s-siġra tkun qed tiffirma l-frott, id-dudu jkun lehaq sar dubbiena u johroġ biex jerga jbid fuq il-frott il-ġdid.

Insett iehor li jagħmel hafna dannu lis-siġra huwa *Ceratitis capitata*, jew kif inhu magħruf aħjar bħala *Mediterranean fruit fly*. Dan l-insett jiġi kkontrollat billi jithalla jikber haxix hażin taht is-siġra taż-



*Dacus olea*

*Żebbuġa  
attakkata  
minn Dacus  
olea.*



żebbuġ. Dan iservi bhala għata għal wiċċ tal-hamrija li ma' jhallix lid-dudu ta' dan l-insett iħaffer fil-hamrija sabiex jagħmel il-fosqa. Id-dudu ta' din id-dubbiena huwa kapaċi jgħix barra mill-hamrija għal għaxar minuti biss. Jekk matul dan il-hin id-dudu jiġi ostakolat milli jħaffer ġol-hamrija u jiffirma l-fosqa, l-problema tista' tiġi kkontrollata.

Mard iehor li jikkawza problemi huma l-kallijiet, li għalkemm minnhom infsihom ma' jagħmlux hsara però titrabba fihom ċertu batteru li huwa kapaċi jirrovina z-zokk kollu u ma jhallix lis-siġra tipproduċi frott kemm suppost.

### Il-Ġbir tal-Frott

Iż-żebbuġ tal-mejda jingabar qabel dak intiż għaž-żejt. Dan isehh bejn Santa Marija u l-ewwel ġimgħa ta' Settembru meta l-frotta taż-żebbuġ tkun għada hadra u l-livelli ta' l-aċtu fil-frott ikun għadu baxx hafna. Iż-żebbuġ taż-żejt jibda jinqata' meta l-frotta tibel il-kulur u minn hadra ssir vjola, sewda jew bajda, skond il-varjetà.

Il-ġbir isir bl-idejn. Xbieki jitpoġġew taht is-siġar sabiex dak il-frott li jaqa' jingabar go fiha. Kull siġra tirrejkedi madwar nofs siegħa xogħol minn bniedem t'esperjenza sabiex jinqata' u jingabar il-frott kollu. Iż-żebbuġ jitpoġġa go kontenituri mtaqqba u jrid jiġi pporċessat fi żmien mhux aktar tard minn erbgħa siegħat altrimenti l-livell ta' aċtu li tibda tipproduċi l-frotta biex tipprepara ruhha għat-tnibbit ikun tant għoli li jnaqqas il-kwalità tal-prodott finali, u cioe' taż-żejt taż-żebbuġa.

### Il-Proċess taż-Żejt taż-Żebbuġa

Kull varjetà differenti ta' żebbuġ tiġi pporċessata separatament minn oħra. Il-proċess kollu huwa mekaniżżat u jsir permezz ta' magna awtomatika li taħdem bid-dawl. Iż-żebbuġ maqtugh jitpoġġa go

reċipjent kbir fejn ikun espost għall-minfah kbir u b'saħħtu li jifred il-frott minn ma xi weraq u dud li jkun ingabar miegħu. Dan il-materjal żejded jaqa' f'kontenitur apposta fil-qiegh tar-reċipjent. Wara, *laser* installat fir-reċipjent jgħaddi tul il-volum taż-żebbuġ kollu biex jiċċekkja li ma jkunx hemm xi metall bħal ċomb tas-snieter imwahaħal ġo xi frotta. Meta t-test tal-*laser* jitlesta, ż-żebbuġ jiġi maħsul permiss ta' pressa kbira t'ilma sabiex jitneħhi xi dud u nsetti ohra li jista' jkun għad baqa mwahaħal mal-frott. Kamin kbir li jinsab fil-qiegh tar-reċipjent imexxi ż-żebbuġ mir-reċipjent għal parti ohra tal-magna fejn iqatta ż-żebbuġ f'biċċiet żgħar. Minn hemm, il-biċċiet taż-żebbuġ jiġu trasportati lejn kompartiment iehor tal-magna. Hawnhekk iż-żebbuġ jiġi magħgun għal 25 minuta sakemm il-konsistenza tiegħu tiġi qisa tahlita tal-pasti. Infatti din l-għagna hija msejha l-*impast*. Wara dan il-proċess, kamin iehor iwassal l-*impast* ġewwa biċċ'apparat magħruf bħala *centrifigural* li permezz ta' sistema ta' tidwir b'veloċità kbira għandu l-kapaċità li jissepara l-*impast* fi tlett estratti separati – solidi, ilma u żejt taż-żebbuġa.

Iż-żejt jiġi miġbur ġewwa kontenituri kbar ta' l-*stainless steel*. Qabel però jiġi mħallat ma' żejt ta' varjetajiet ohra. Dan it-tahlit ma jsirx bl-addoċċ imma



b'reqqa u bil-qies halli l-prodott ta' żejt finali jkollu l-karatteritiċi ta' toghmiet u kwalitajiet partikolari marbuta ma din ir-riċetta ta' tahlit

Ta' min wiehed isemmi li l-materjal żejded taż-żebbuġ li jibqa wara li jiġi pproċessat iż-żejt huwa sors tajjeb hafna t'enerġija. Tant hu hekk illi fit-Turkija, 20% ta' l-enerġija li jipproduċi l-pajjiżi ġej minn dan il-materjal żejded illi ġeneralment jintrema minn produtture ta' pajjiżi ohra. Joe Borg ma jarmiehx dan il-materjal żejded imma jerfghu ġo kontenituri kbar apposta li għandu f'post imdelli ġewwa l-għalqa sabiex minnu jagħmel is-sekwestrin, fertilizzant iehor naturali li għandu kontenut għoli hafna ta' hadid u li jrid jingħata lis-sigar minn żmien għal żmien.

### Għeluq

Dan iż-żejt taż-żebbuġa prodott minn Joe Borg, doqtu w ta' min wiehed jgħid illi t-toġhma bnina, sempliċi u mimlija karattru, tiżboq fuq it-toġhmiet l-ohra ta' żejt prodott b'sistemi konvenzjonali. Barra min hekk, il-fehma li l-prodott li qed tikkonsma huwa frott ix-xemx u l-elementi kollha naturali u fuq kollox lokali, mingħajr l-interferenza ta' sustanzi ohra li l-Bambin biss jaf minn fejn ġejjin, jagħmlu din esperjenza t'ikel unika li ġegħlitni nhoss ix-xewqa li naqsamha ma haddiehor. Għalhekk, nistieden lil kull min qed jaqra dan l-artikolu u li għandu għal qalbu l-prodott lokali li huwa bnin u ġenwin, sabiex lejn tmiem Awissu jżur dan il-masġar. Dakinhar, Joe jiftah il-bibien lil kull min hu nteressat u jstiednu jaqta mill-frott tas-siġar tiegħu u jieħdu lura miegħu d-dar. Dan kollu għal prezz żgħir. Joe jagħti ukoll informazzjoni ta' kif wiehed għandu jippreservah. B'hekk, min jixtri u jippreserva dan iż-żebbuġ jista' jserrah mohhu li akkwista żebbuġ ta' kwalità x'jiekol mal-hobż biż-żejt li tant huwa popolari matul il-ġranet shan tas-sajf.


Ritratti: Eleanor Ciantar

Hajr: Mr Joe Borg

WE'VE GOT WHAT  
YOU'RE LOOKING FOR!


**MATERIAL FOR FLAGS,  
BANNERS AND ALL  
RELATED ACCESSORIES**

WOOL, COTTON, POPLIN, TREVIRA,  
CRYPLENE, NYLON TAPE, SWIVELS, ROPES,  
GEORGE CROSSES AND LOTS MORE



YOU'LL FIND IT  
ALL AND MORE  
AT OUR NEW  
CONCEPT STORE

FABRIC



GALLERY  
BIBAS

HOMPESCH RD,  
FIGURA.  
TEL: 2169 1269